

वाह थल्हो, भागनि भलो ॥

(१२३)

थल्हे जे दरिबारि जो, हिक्कु सतिसंगी आयो ।
 ब्राझ करे बाबल मिठा, हली चरण घुमायो ॥
 महन्त बि मिन्थूं करे, आहे लालन लीलायो ।
 स्वामी टहिल्याराम जनि, गदु पत्रु पठायो ॥
 बाबा साहिब ब्राझ मां, अचो सेघु करे सायो ।
 कौतुक भरीअ कथा जो, प्रभू पानु त करायो ॥
 बाबल तां बलिहारु थियां, इहो रूह अथमि रायो ।
 विष्णुड़ी आहियां वर खां, अची मुहिबु मिलायो ॥
 कृपा सां करितारिड़ा, इहो भालिड़ो भलायो ।
 उजारो कयो अंडण खे, इहो अर्जु अघायो ॥
 सेवा द्रसियव सचे घर जी, उहो नातो निभायो ।
 दर ते बीठुसि गुण खणी, मांदो मुरिझायो ॥
 गुलिड़ा वठी गाल ते, अची गुलिचो लगायो ।
 वठी हथिड़ो हुब मां, दिलिबर देशु घुमायो ॥
 मौलू मिथिलापुरि जो, आहियां तलिब जो तायो ।
 मैगसिचन्द्र मालिक मिठा, मुखिड़ो दरिशायो ॥
 जुदाईअ जानिब जे, आहे जीअड़ो जलायो ।
 रघुवर प्यारे राज में, हाणे रहिबर समायो ॥

सेवा करियां छोकर जियां, तवहां हुकमु हलायो ।
 प्यार भर पत्री पड़िही, हियों भरिजी आयो ॥
 दिलिड़ीअ सां दिलिबर वजी, साधनि समुझायो ।
 असीं अचूं था अंडण में, हाणे हिंयड़ो हरिषायो ॥
 साईअ सतिसंग मंडल सां, अची साधनि सरिचायो ।
 वाह थल्हो भागुनि भलो, बाबल मन भायो ॥
 सन्तनि भी घणे सिक सां, सजो सदनु सजायो ।
 टिकियमि टहिल्याराम वटि, सारो मंडलु मचायो ॥
 साकेत कुटिया साईअ मिटे, वाह रंगिड़ो रचायो ।
 नहु नहु नचायो, थल्हे जे दरिबारि जो ॥

(१२३)

सांझीअ जो सतिसंग जी, शुभ वेला आई ।
 महन्त कुन्दनदास चयो, हलु कथा ते साई ॥
 गढ़िजी हलियमि घिटीअ मां, हथु हथु में देई ।
 जणु इन्द्र उपेन्दु पाण में, गदु घुमनि बेई ॥
 सेवक सभु दरिबारि जा, बोलिनि जै जै कारु ।
 सभिनी कयो सतिगुर जियां, साईअ जो सतिकारु ॥
 इन्द्र सभा खां भी अधिक, आहे दिलिबर जो दीबाणु ।
 सजे वेठमि सन्तनि जे, साई सुरिति सुजानु ॥
 गुरु साहिब जे गीत जो, पाठक कयो उचारु ।
 महन्त चयो मालिकनि खे, कयो वचन विस्तारु ॥
 प्रेमियुनि जे प्यास खे, पूरणु करि करतार ।

वचननि जी वर्षा करे, कयो सभिनी बाग बहारु ॥
 साईअ चयो सनेह सां, आउं अवहां जो बारु ।
 सन्तनि जी मां गोलिड़ी, हर दमु रहां हुशियारु ॥
 वंदनु करे वदिड़नि खे, पोइ वेठुमि ध्यानु धरे ।
 युगल जे मंदिर जो, कयाऊं पटु परे ॥
 दर्शनु करे दिलिबर जो, घणी आशीश उचारे ।
 कथा कई कुरिब मां, पोइ प्रीतम प्यारे ॥
 भिनिड़ी रेन, चमिकनि तारे ।
 जागनि संत जनां, मेरे राम प्यारे ॥
 इन्हीअ पद जे अर्थ जो, बाबल कयो बयानु ।
 बनवासी रघुवीर जो, दिलि में धारियो ध्यानु ॥
 शीशम वण जे छांव में, थिया युगल आरामी ।
 पहिरो दियनि प्रीति सां, नेही निष्कामी ॥
 हिकिड़ो गुहु निषादु हो, बियो लादुलो लखणुलालु ।
 हिकु राजकुमारु अवध जो, बियो भीलनि जो भूपालु ॥
 युगल सन्त युगल जी, वेठा कनि विरुंह ।
 छा कुशनि जा साथरी, छा साहिब जी सूंह ॥
 हिकिड़ो माउ माटेलीअ, कयो कोन कियासु ।
 दशरथ भी दया छट्टे, दिनो बचनि खे बनवासु ॥
 गुह निषाद गदि गदि थी, नैन वहायो नीरु ।
 चवण लगो लखण खे, थी आशिकु घणो अधीरु ॥
 मणियुनि जे मंडपनि में, पलंगनि पेरु धरे ।

जेके सुमहनि सुन्दरु सेज ते, गुलिङनि गोदि भरे ॥
 से पंथिड़ा करे पटनि जा, सुमिहिया साथिरी विछाई ।
 थकलु शरीरु बिनु चीर जे, काया कुमलाई ॥
 हाय विधाता कीअ थो, दुखिया दीहड़ा देखाएँ ।
 जेके लुदनि लाल हिंदोरिड़े, तिनि झंगिड़ा घुमाएँ ॥
 प्यारा अथमि परिवार जा, मात पिता सरिवुसुं ।
 साकेत जो साहिबु सचो, रविकुल जो अतिवंशु ॥
 आकाशु न किरियो सिर ते, नका धरिती ई फाटी ।
 दिसी जीआं थो जग में, कठिनु कुलश खां छाती ॥
 ओ विधिना ओ निर्दयर, हाणे दया दिलि में धारि ।
 रसनिधि राघव लइ, बनु कजि बागु बहारु ॥
 अयोध्या खां किरोड़ें गुणां, शल सुखिड़ा संवारीनि ।
 परिवार नाहे परिवार जी, हिति गदि गदि थी धारीनि ॥
 श्री जू अमडि सौभाग्य जी, गाल्हि चवां कहिड़ी ।
 चक्रवती महाराज जी, जेका अरिबेली नुंहड़ी ॥
 राजऋषी राजा जनकु, जंहिजो पिता आ प्यारा ।
 पालियो नैन पुतलीअ जियां, कयो निमख न न्यारो ॥
 प्राणनाथु रघुनाथ जू, साकेत जो साई ।
 सा शयनु करे धरितीअ ते, निमाणनि न्याई ॥
 पलंग हिंदोर गोद खां, जिनि पेरु पटि धरियो ।
 से घुमनि गहिबर बननि में, दिसी न साहु सड़ियो ॥
 युगल धणी बनड़ो घुमनि, बाकी सुखुसिरिजियुइ केहिं काणि ।

दशरथ कीअ बन दे मुका, पहिंजा जीवन प्राण ॥
 कुटिल केकईअ मन्द मति, कहिड़ो कयो जादू ।
 बेवसि थी बन दे पठियो, पुटु रामचन्दु साधू ॥
 वेरियुनि खे प्यारो लगे, रघुनाथु गोसाईं ।
 कोड़ो लगो जेहिं कुटिलि खे, सा छो सामाई ।
 चवंदो वचन विरह जा, इऐं मांदो थियो निषादु ।
 नेणनि नीरु वही हलियो, मन में वधियो विषादु ॥
 तद्रहिं धरणीधर धीरजु धरे, चई मधुर वानी ।
 ज्ञान वैराग भगति जे, रसिड़े सां सानी ॥
 कोई कंहिं दुख सुख जा, कारणु ना भाई ।
 लिखियो थिए लिलाट जो, इहा वेदनि जी वाई ॥
 जूठो आहे जगत जो, प्रपंचु ही सारो ।
 पाणीअ में कमल जियां, रहे नेही न्यारो ॥
 सुपने जो संसारु आ, इऐं चवनि सभु सन्त ।
 कावड़ि कंहिं ते ना कजे, सभु भलो कयो भगवन्त ॥
 सुजाणे साहिब खे, तंहिजो जनमु सजायो ।
 जागियो अविद्या निंड मां, सो भगवन्त मन भायो ॥
 अनुरागु आनन्द कन्द जो, सभिनि रसनि जो सारु ।
 माणे सो सुखु सुहागु जो, जेहिं मन राम प्यारु ॥
 सुखी कयो सन्तनि खे, लाहे भूमीअ भारु ।
 प्रेम पन्थ पालण लाइ, वतो मनुज अविहारु ॥
 समुझी इन्हींअ गाल्हि खे, छदे जगत जंजालु ।

प्रभूअ जे पद कमल में, पाले प्रीति विशालु ॥
 अनुरागियुनि अहिड़ीअ तरह, कई रूह रिहाणि ।
 तारा भी तरिसण लगा, उते चंड कई चांडाणि ॥
 जसु गाईदे जुगल जो, वेई रातिड़ी विहामी ।
 पखियुनि जे चुहिचहाट ते, जागिया जग स्वामी ॥
 संध्या वंदनु साहिबु करे, घुमनि सुरसरि तीर ।
 कन्द मूल फल कुरिब मां, आंदा लछिमण वीर ॥
 तुम्बो भरे माखीअ जो, गुहु निषादु आयो ।
 खाधो युगल खुशीअ सां, साथियुनि खारायो ॥
 प्रभू प्राणु प्रेमियुनि जो, प्रेमी प्रभूअ प्राणु ।
 भाकुर पाए भगति वसि, भीलनि खे भगवानु ॥
 गुरु साहिब जे गीत जो, इऐं साईअ बुधायो सारु ।
 सति संगति सजीअ में, थियो जानिब जो जैकारु ॥
 कथा कुरिब भरी इहा, जिनि प्रेमियुनि कई पानु ।
 थी मुहिबत में मस्तानु, रंगिया राघव रंग में ॥

(१२५)

कृपा सिन्धु कथा तां, आयमि ओतारे ।
 वेठा माड़ीअ मौज सां, जिते चांदिनि चौधारे ॥
 वेही रहिया विरूंह में, प्रसंगु पसारे ।
 गाल्हियूं . बुधाए गुझ जूं, ठाकुरु पियो ठारे ॥
 कदहीं गाइनि गीतिड़ा, चाह जे चौबारे ।
 कदहीं हर्ष हुलास जा, वचन विस्तारे ॥

कदहीं विहनि भाव में, दिलिबर द्वारे ।
 कदहीं करुणा रस में, सारी संगति रुआरे ॥
 विछुड़ियलनि खे वीरु थो, वर सां विहारे ।
 सारी राति सज़ण खे, साहिबु पियो सारे ॥
 आनन्द कन्द जे इश्क में, घोटु सदा घारे ।
 साहिब श्री सियाराम खे, साह में सींगारे ॥
 शिक्षा सां सूरिह्यु सदां, बुदलनि खे तारे ।
 नयूं धुनियूं नाम जूं, सभिनी सेखारे ॥
 महिमा सतिगुर शब्द जी, उते बाबलु उचारे ।
 अंबृत भरियो अनुराग रसु, प्यासनि पीयारे ॥
 राम कथा रसिड़ो देई, जदिड़नि जियारे ।
 वजां बलिहारे, गरीबि श्रीखण्डि नाम तां ॥

(१२६)

भाई टहिल्याराम सां, गदु प्रीतमु प्यारो ।
 वर्जी घुमें वणिकार में, दिसे निर्मलु निज़ारो ॥
 वणनि जे झुरिमुट मां, अचे पियो आवाजु ।
 सनिहिड़ी तार संगीत जी, वजे सुन्दरु साजु ॥
 लालनु हलियुमि लोढ़ मां, तकिड़ा पेर भरे ।
 जानिब जसोदानंद खे, केरु थो सढ़ करे ॥
 अची दिठो अनुराग में, बुदिड़ो हिकु फकीरु ।
 सदिड़ा करे किशन खे, वहाए नैननि नीरु ॥
 कहिड़े दोह असां जे पासि, किशिनु आवंदा नहीं ।

आवंदा नहीं, खिचिणी खावंदा नहीं ॥
 इऐं चई अनुराग में, रुए ज़ारों ज़ारु ।
 साई ऐं साधनि खे, थियड़ो हर्षु अपारु ॥
 बिना आसण धरितीअ ते, वेही रहिया सुकुमार ।
 उन्हीअ मधुर आवज ते, पहुता प्रीतम पारि ॥
 उते दिठी अनुराग निधि, श्री जसुमति महितारी ।
 कुदियो कालीदेह में, जहिं जो कुंज बिहारी ॥
 वजे पेई यमुना में, उहा मायिड़ी मस्तानी ।
 बलिभद्र रोहिणीअ झली, ड्रोड़ी नंदराणी ॥
 पोइ परा उन्माइ में, थी मगनु यसोदा माइ ।
 परियां दिठो सखनि सां, खेले कुंवरु कनाइ ॥
 सदिड़ करे सनेह मां, ड्रोड़ी किशन आउ ।
 वेही गोदि गुरुअ दिना, अची खिचिणी खाउ ॥
 कानलु आयुसि कछ में, जीते काली नागु ।
 अमड़ि खे आनन्दु थियो, ऐं साईअ खे अनुरागु ॥
 इन्हीअ भाव समाधि खां, सुजागु थियो साई ।
 पेरे पई फकीर खे, प्रीति सां पुछियाई ॥
 फकीर साहिब किशन खे, कीअ थो सुजाणी ।
 केरु आहे पुटु कंहिंजो, छा थो तूं ज़ाणी ? ॥
 फकीर चयो किशिन विशिन जी, मूंखे ख़बर कान ।
 बचिड़ा हुयुमि नंदिड़ो, तंहिखे सदियां थो सुलितान ॥
 बुधमि हीअ भगतनि जे, मुखिड़े मां वाणी ।

यादि द्रिएमि जानिब जी, तद्रहिं साह में सीबाणी ॥
 हर हर गाए साज ते, दिलिड़ी पयो ठारियां ।
 सारो दींहु अल्लाह जो, वेठो सुवनु संभारियां ॥
 साईअ चयो फकीर खे, इहो किशिनु जगवाली ।
 धरतीअ सारीअ जो धणी, ब्रज जो बनमाली ॥
 जेके पुटु चवनि तिनि पुटु थिए, जेके भाउ चवनि तिनि भाउ ।
 सखा चवनि तिनि सां सदा, रखे सरलु सुभाउ ॥
 सारो जगु जंहिखे चई, पियो पिता पुकारे ।
 सो ब्रधिजी प्रेम दोरि में, सभु वदाई विसारे ॥
 अहिडे अमल अनुराग सां, जे उन खे सद करीं ।
 पहुंची वरीं प्रीतम वटि, वरी न ज़मीं मरीं ॥
 सुणी सुखन साईअ जा, फकीर मति जागी ।
 थियो अल्लह अनुरागी, पुटु विसारे अंदर मां ॥